

ڈاکٹر قرۃ العین طاہرہ
آئی ایم سی جی۔ ایف سیون ٹو، اسلام آباد

مولانا غلام قادر گرامی: ایک مطالعہ

Maulana Ghulam Qadir Gramee, is a prominent name for his scholarly works and poetic contributions especially in Classical Persian language. Maulana Gramee was born in Jalundhar and did Munshi Aalam and Munshi Faazal from Oriental College, Lahore. He also studied law and preferred teaching as profession but soon left it to serve in the police department. Due to lack of aptitude he further migrated to Hyderabad Deccan, where Nizam Deccan honoured. His stay in Deccan proved very creative and contributed a lot to Classical Persian poetry. His association began with Allama Muhammad Iqbal which lasted for 25 years, till his death. Both honoured each other and appreciated their respective literary and poetic achievements. This unique association generated a misconception that Gramee is Ustaaad of Allama Iqbal. Allama Iqbal recognizes Gramee as the greatest Persian poet after Urfi and Naziri. Hafiz Jalundhary proudly claims that he was a pupil of Maulana Grammee.

مولانا غلام قادر گرامی کا شمار ارباب علم و ذوق خصوصاً اقبال کے شیدائیوں میں ایک بلند مرتبہ شخصیت کے طور پر ہوتا ہے۔ وہ اگرچہ پنجابی تھے، لیکن فارسی شاعری کے حوالے سے شہرت رکھتے ہیں۔ مولانا گرامی ۱۸۵۴ء میں اور بعض تذکرہ نویسوں کے نزدیک ۱۸۵۶ء کے آس پاس جالندھر میں شیخ سکندر بخش کے گھر، سکے زئی خاندان میں پیدا ہوئے۔ والد نیل کی رنگائی کے پیشے سے وابستہ تھے۔ قرآن پاک ختم کیا تو انھیں ایک مکتب میں داخل کروا دیا گیا۔ فارسی زبان و ادب سے دل چسپی کی بنا پر ان کے استاد خلیفہ ابراہیم نے انھیں اس کم عمری میں ملک الشعراء کا خطاب دیا۔ چودہ سال کی عمر میں لاہور آکر اور پینٹل کالج سے منشی عالم اور منشی فاضل کے امتحانات پاس کیے، وکالت کے امتحان میں بھی کامیابی حاصل کی۔ مولانا محمد حسین آزاد، سید حسن بلگرامی کے نام خط میں ان کی علمی قابلیت کا اعتراف کرتے لکھتے ہیں۔

”گرامی کو میں خوب جانتا ہوں۔۔۔ اور جس رنگ میں یہ لکھتا ہے اس میں آج اول درجے کا شاعر

ہے۔ اس کی طبیعت خیال بند ہے۔ جلال اسیر، قاسم مشہدی اور ظہوری وغیرہ اسی طرز میں کہتے تھے۔“^۱

گرامی نے وکالت کے بجائے معنی کا پیشہ اختیار کیا، لیکن ان جیسا صاحب علم استاد، طالب علموں میں تو پسندیدہ ہو سکتا ہے، انتظامیہ کے لیے اسے ”برداشت“ کرنا مشکل تھا۔ امرتسر، کپورتھلہ اور لدھیانہ کے سرکاری مدرسوں میں فارسی

کے مدرس رہے، ایک مرتبہ انسپکٹر آف سکولز نے ان کی جماعت کے معائنے کے بعد یہ رائے دی کہ استاد تو اچھا ہے، طالب علموں میں شعری ذوق پیدا کر رہا ہے لیکن نصاب کی طرف توجہ کم ہے۔ درس و تدریس سے دل کھٹا ہوا تو کسی مہربان کے کہنے میں آ کر پولیس کی نوکری بھی کی لیکن گرامی پولیس کے محکمے میں نہ چل سکے۔ کشاکش روزگار سے تنگ ایک روز داتا دربار گئے کہ یہ مرجع خلافت خاص و عام ہے، رات گئے تک وہاں بیٹھے رہے، ایک طویل منقبت کہی، جس کی تقصیم حضرت خواجہ معین الدین چشتی کا معروف شعر تھا۔

گنج بخش فیض عالم مظہر نور خدا

ناقصاں را پیر کمال، کمالاں را رہنما

انہوں نے خواجہ معین الدین چشتی کی منقبت لکھی جو پیسہ اخبار اور ماہنامہ وکیل امرتسر میں شائع ہوئی۔ ایک نسخہ خانقاہ اجیر شریف کے دیوان کو بھیجا۔ انہوں نے ایک طلائی تمغہ اور پنکا ارسال کیا اور اشارتاً حیدر آباد جانے کے لیے کہا۔^۲ ایک رات خواب میں حضرت داتا گنج بخش کی جانب سے منقبت کی قبولیت کی نوید دی گئی اور تاکید کی گئی کہ حیدر آباد دکن کی فضا تمہارے لیے سازگار ہے۔

آقائے تسبیحی نے ”راہ فردا“ کے عنوان سے کہی گئی منقبت فارسی پاکستانی و مطالب پاکستان شناسی میں درج کی ہے۔

”منقبت حضرت خواجہ، خواجگان قطب الاقطاب سند الموحدین خواجہ معین الدین حسن سنجری چشتی اجیری قدس سرہ

العریز:

”انہوں نے حضرت علی ہجویری گنج بخش اور حضرت خواجہ معین الدین چشتی کی شان میں منقبتیں لکھی تھیں، خواجہ اجیری کی منقبت، پیسہ اخبار میں شائع ہو کر اجیر پہنچی، جسے وہاں کے مجاور خاص نے حضرت خواجہ معین الدین اجیری کے عرس کے موقع پر پڑھا اور وہ بہت مقبول ہوئی، مجاور صاحب نے انہیں خط کے ذریعے حیدر آباد جانے کا مشورہ دیا۔ رام پور سے گرامی ریاست پٹالہ چلے گئے۔ وہاں کے وزیر اعظم خلیفہ محمد حسین صاحب نے ان کا کلام سن کر کہا کہ آپ جیسے عظیم شاعر کی قدر حیدر آباد دکن میں ہوگی، آپ حیدر آباد چلے جائیں۔ جب گرامی رام پور میں تھے تو چند ایرانی تاجروں نے مشاعرے میں ان کا فارسی کلام سنا تھا، وہ شہنشاہ جب بسلسلہ تجارت حیدر آباد چلے گئے تو وہاں انہوں نے روسا سے گرامی کی غزل گوئی کی تعریف کی، یہ بات کسی طرح نواب محبوب علی خان والی دکن کے سہ مبارک تک پہنچی اور بادشاہ نے عزت کے ساتھ گرامی کو اپنے دربار میں طلب فرمایا۔“^۴

یہ وہی دور تھا کہ جب داغ دہلوی، نواب محبوب علی خان کی اردو شاعری کی اصلاح پر مامور تھے اور قدر بلگرامی (۱)، فارسی شاعری دیکھا کرتے تھے۔ مولانا گرامی، قدر بلگرامی کے انتقال کے بعد اسی منصب پر فائز ہوئے اور یوں نظام دکن محبوب علی خان کی ریاست سے وابستگی ہوئی۔ اپنی خلاقانہ طبیعت اور قادر الکلامی کے سبب شاعر خاص کا منصب عطا ہوا اور چند سال بعد ہی ملک الشعراء کا خطاب پایا۔ اس طرح آٹھ سال کی عمر میں اپنے ابتدائی استاد خلیفہ ابراہیم کی جانب سے ملنے والے اس خطاب کی توثیق ہو گئی۔ تمام زندگی وہیں گزاری اور ہر شعری امتحان میں کامیاب ٹھہرے کہ اکثر فی البدیہہ

قصیدہ کی فرمائش ہوتی اور آپ اس پر پورا اترتے۔ گرامی کا قیام دکن کا زمانہ نہایت آسودگی کا تھا۔ نواب داغ دہلوی بھی وہیں موجود تھے، دونوں اساتذہ فن میں چپقلش رہتی تھی۔ کہیں سر دربار نظام کو مخاطب کر کے داغ نے گرامی کے بارے میں انتہائی تحقیر آمیز لہجے میں کہہ دیا کہ بڑا شاعر بنا پھرتا ہے۔ کہیں سے فارسی شعراء کے دواوین اٹھالایا ہے اور اپنے نام سے پڑھ کر اپنا سکہ جما لیا ہے۔ مولانا عبدالحلیم شرر نے برسبیل تذکرہ، یہ بات گرامی سے کردی، انھیں آگ تو لگتی ہی تھی، اگلے ہی موقع پر انھوں نے بھرے دربار میں داغ کی ہجو کہہ ڈالی، سننے والوں نے لطف تو بہت لیا لیکن جو صورت حال زیادہ ہی نازک دیکھی تو صلح صفائی کروادی۔ داغ ہی کے مشورے پر بغرض امتحان نظام نے حافظ کا ایک مصرع گرامی کے سامنے رکھا کہ دیکھیں آپ کیا کہتے ہیں، گرامی نے فی البدیہہ غزل کہہ ڈالی، غزل کا ہر شعر ہی بیت الغزل معلوم ہوتا تھا، درباریوں کے علاوہ نظام دکن، محبوب علی خان نے بے ساختہ ایک ایک شعر پر داد دی اور جن کے چہرے اترنے لگے، اتر گئے۔ ۵

انھوں نے نواب محبوب علی خان کی مدح میں متعدد فارسی قصائد لکھے جو نظیری و عرفی کے قصائد کی طرح پڑھکھوہ اور ندرت خیال اور عمدہ صنعت گری کے حامل ہیں، ایک مرتبہ بہاریہ قصیدہ پر نواب صاحب نے قیمتی موتیوں کا ہار بخشا تو داغ نے اسے بہت زیادہ محسوس کیا۔ ۶

نواب محبوب علی خان کے وزیر اعظم نے ایک مرتبہ انھیں بتایا کہ گرامی آج کل بہت پریشان ہیں۔ پنجاب میں ان کی بہن کی شادی طے ہو چکی ہے۔ اہل پنجاب اپنی بہنوں بیٹیوں کو شادی میں سونے کے ٹھوس زیورات دیا کرتے ہیں گرامی میں اتنی سکت نہیں اس لیے بہت آشفٹہ حال اور پریشان ہے۔ نواب صاحب نے اسی وقت حکم جاری کیا کہ گرامی کو پانچ سیر سونا دے دیا جائے تاکہ اپنی بہن کے لیے خالص سونے کے زیورات بنوا سکیں۔ ۷

اسی حوالے سے ڈاکٹر ظہور الدین احمد نے ایک دلچسپ انکشاف کیا ہے۔ ”ایک مرتبہ جامی کی اس غزل لکھنے کے عوض دو سیر پختہ سونا انعام ملا:

صدم چوں رخ نمودی شد نماز من قضا

سجدہ کی باشد روا چوں آفتاب آید بروں

یہ انعام لے کر وہ جالندھر آئے اور ہشیار پور کی نوراں بھری بنت شیخ قمر الدین سے ان کی شادی ہوئی۔ بعد میں بیوی کا نام اقبال بیگم رکھا۔ ۸

صادق نسیم نوابان دکن کی دیگر مصروفیات کا نقشہ دلچسپ انداز میں کھینچتے ہیں۔ ایک مرتبہ ایسا ہوا کہ نواب دکن کی سواری اس خاص بازار سے گزر رہی تھی ایک چاند چہرہ نگاہوں کو بھا گیا، اب کیا تھا، نواب صاحب نے اسی مقام کو اپنا مستقر بنا لیا۔ بات پریشان کن تھی کہ سرکار دربار کا سارا دفتر وہیں سے چلنے لگا۔ عمال، وزیر، انتظامیہ سب عاجز کہ ہر حکم نامے پر دستخط کے لیے سبھی کو اس بزم میں جانا پڑتا تھا۔ مولانا گرامی سے مشورہ کیا گیا کہ کیا تدبیر ہو کہ نواب صاحب وہاں سے واپس آجائیں۔ گرامی نے صرف ایک شعر لکھا اور کہا کہ اسے نواب کی خدمت میں پیش کر دیا جائے۔ شعر یہ تھا۔

تو شاہ شہاں عشق و مستی کجا است

تو ظل اللہ ای بت پرستی کجا است

شعر کا پڑھنا تھا کہ نواب صاحب نے بزم نشاط چھوڑی اور سونے دربار روانہ ہوئے۔^۹

آپ میر عثمان علی خاں کے دور میں بھی دکن دربار سے وابستہ رہے۔ گھر کی یاد ستانی تو جالندھر آجاتے۔ اہل جالندھر کی خوشی اور فخر دیدنی ہوتا۔ مشاعرے منعقد کیے جاتے۔ ان کی پُر لطف محفل ہر خاص و عام کے لیے دل کشی کا باعث ہوتی۔۔ نظام دکن کے انتقال کے بعد وطن واپس آگئے۔ جالندھر کے قریب ہی ایک چھوٹا سا خوبصورت شہر ہوشیار پور ہے۔ گرامی کی اہلیہ اقبال بیگم کا تعلق ہوشیار پور سے تھا، گرامی کی صحبت نے ان کی شعری صلاحیتوں کو جلا بخشی، شعری میں ترک تخلص کرتی تھیں، بزم گرامی کے مشاعروں میں ان کی بھی گئی غزل بھی پڑھی جاتی اور داد پاتی۔ ہوشیار پور میں بیوی کے نام ایک حویلی ”سر جلوہء اقبال“ تعمیر کروائی تھی اکثر و بیشتر اس حویلی ”اقبال منزل“ میں قیام رہتا۔

حفیظ جالندھری نے ان کی شخصیت کا جو خاکہ کھینچا ہے، اس میں وہ لکھتے ہیں۔

”ایک دن اپنے دو بھولیوں کے ساتھ میرا گزر ایک محفل سے ہوا، جس کے درمیان ایک بلند و بالا بھاری بھر کم، مجیم شمیم معزز صورت شکل کا آدمی ”منہ زبانی“ کوئی نظم پڑھ رہا تھا، نظم کی زبان، بعد میں معلوم ہوا کہ فارسی تھی، میرے لیے اجنبی اور ناقابل فہم تھی۔ نظم پڑھنے والے کا چہرہ باعرب تھا۔ گھنی اور بیضوی داڑھی جس میں ہلکی اور نامعلوم سی مانگ نکلی ہوئی تھی سر پر ہلکے پیازی رنگ کی ململ کا بھاری اور گھیر دار گپڑ بندھا تھا، ایک سادہ شاید ہلکے سواری رنگ کی شیروانی بدن پر تھی نیچے چست چوڑی دار سفید پاجامہ اور پیروں میں سیاہ پیئٹ چڑے کا پاپ۔“^{۱۰}

اقبال اور گرامی کی دوستی کوئی کل کا قصہ نہ تھی کوئی بیس پچیس سال پرانی تھی، ابتدا میں اقبال اردو میں ہی شعر کہتے تھے، بعد میں اقبال کا فارسی شاعری کی طرف رجحان ہوا، اقبال خود آگاہ و خود شناس شاعر تھے۔ اقبال جان چکے تھے کہ صرف اردو میں ہی کہہ کر وہ اپنا مدعا پورا نہ کر سکتے تھے، وہ آفاقی و کلاسیکی شاعر تھے، ان کی شاعری وہ جوئے آب تھی جس کے آگے بند نہیں باندھے جاسکتے۔ اقبال کے نزدیک جغرافیائی حدود کوئی معنی نہ رکھتی تھیں، جب انہیں یقین ہو گیا کہ اردو شاعری ان کے عالم گیر پیغام کے لیے سازگار نہیں، بیشتر اسلامی ممالک عربی زبان سے وابستگی رکھتے ہیں یا فارسی سے، پھر مغربی مستشرقین بھی فارسی سے آگاہ تھے۔ یوں اقبال نے محسوس کیا اگر وہ فارسی اپناتے ہیں تو ان کے افکار و نظریات، براہ راست ایک وسیع تر حلقے تک پہنچ سکیں گے۔ اقبال کے فکر و نظر اور دل و دماغ میں پیدا ہونے والے احساسات اور خیالات کو، ان کے نظریات اور فلسفہء حیات کو ایک بہترین اسلوب کی ضرورت تھی۔^{۱۱}

ایک اہم بات یہ بھی تھی کہ فارسی میں شعر گوئی ان کا انتخاب نہ تھا بلکہ مجبوری تھی کیونکہ وہ کہتے ہیں کہ شعر مجھ پر اسی زبان میں اترتا ہے۔ فارسی اقبال کی مادری نہیں بلکہ آکتابی زبان تھی، انہیں کسی ایسے فارسی دان کی تلاش تھی، جو ان کی کہی ہوئی بات کے فنی پہلوؤں پر توجہ دے سکے۔ مشورے کے لیے اگر درگاہ دوڑائی گئی تو ایسے میں انہیں ایک ہی شخص دکھائی دیا۔۔۔ جس کی مادری زبان فارسی نہیں بلکہ انہی کی طرح پنجابی تھی، دونوں میں اگر کوئی قدر مشترک تھی تو یہ کہ دونوں نے فارسی اساتذہ کے کلام کا بغور مطالعہ کر رکھا تھا، سینکڑوں فارسی اشعار از بر تھے، بلند ذوق شعر رکھتے اور حسن فن پر توجہ کو

اہم جانتے تھے، ورنہ دونوں کا کلام دو مختلف انتہاؤں سے متعارف کرواتا ہے۔ گرامی کے موضوعات ان کی زندگی کے آخری دور تک روایتی رہے جبکہ اقبال کی فکر حدود و قیود سے ماوراتھی، جس کا اعتراف گرامی نے انجمن حمایت اسلام کے جلسوں میں اور دیگر مقامات پر برملا کیا۔ اقبال کے بعض اشعار پر تفسیریں بھی لکھی ہیں۔

اہام بود ہمہ کلام۔ اقبال شہباز معانی ست بدام۔ اقبال
سر بر خط او نہد گرامی کہ قضا زد سکہ خسروی بنام۔ اقبال
در دیدہ معنی نگاہاں حضرت اقبال پیغمبری۔ کرد و پیہر نتواں گفت
جام جم گیر کہ درمیکدہ خوش گفت اقبال ”قسمت بادہ با اندازہ ۷ جام اینجا است“

جلوہ افروز گرامی ست بخاک پنجاب

آفتابست دلی بر لب بام است اینجا

ناقدین اس بات پر متفق ہیں کہ گرامی کی تخلیقات کو ایران کے کسی بھی بڑے شاعر کے مقابلے میں پیش کیا جاسکتا ہے۔
”گرامی از دوستان یک رنگ اقبال بود، اقبال پیوستہ در بارہ ۷ شعر فارسی خود با گرامی مشورتھی دی رامی پذیرفت۔“ ۱۲

اس دور میں یہ غلط فہمی بھی بعض اذہان میں پیدا ہوئی کہ علامہ اقبال گرامی کے شاگرد ہیں۔

ایک مرتبہ خواجہ حسن نظامی کے ہفت روزہ ”توحید“ کے خواجہ نمبر ۸ جون ۱۹۱۳ء میں شعری انعامی مقابلہ منعقد ہوا جس کے مصنفین میں علامہ اقبال بھی شامل تھے اور اس مقابلے میں گرامی نے اول انعام حاصل کیا تھا۔ ۱۳

پھر اقبال و گرامی کے متعلق عبداللہ قریشی بھی اس امر کی نفی کرتے ہیں کہ دونوں میں کوئی استادی شاگردی کا رشتہ تھا۔ دونوں کے تعلقات خالص دوستانہ نوعیت کے تھے۔ دونوں شخصیتیں ایک دوسرے پر، اثر انداز ہوتی تھیں۔ خطوط اقبال بنام گرامی کی روشنی میں کہا جاسکتا ہے کہ علامہ اقبال گرامی کی تنقیدی موشگافیوں کو مد نظر رکھتے، فنی مسائل پر بحث و مباحثہ کرتے، الفاظ کے مناسب استعمال پر سوچ بچار کرتے، ان کے اشارے کنائے سمجھتے، لیکن ان کی ترامیم سے اتفاق نہ کرتے اور انہیں قائل کر لیتے۔ ۱۴

ڈاکٹر سید تقی عابدی کی تحقیق کے مطابق اقبال چیدہ چیدہ اشعار پر رائے لیتے تھے۔ اصلاح پسند ہوتی تو ٹھیک ورنہ ان کی تنقید یا اصلاح پر گھل کر اعتراض کرتے اور سند کے ساتھ بات کرتے، گرامی کے اشعار پر بھی تنقید کرتے اور ان کے اشعار کی ایسی اصلاح کرتے کہ اور نکھر کر سامنے آتے۔ ان خطوط میں جو بے تکلفی اور شوخی ہے یا فلسفہ، تصوف، تفسیر اور فارسی شاعری پر بحث و مباحثہ ہے، وہ کہیں سے استاد شاگرد کے رشتے کو ثابت نہیں کرتا۔ پھر گرامی بھی اقبال کو عظیم شاعر تسلیم کرتے ہیں، چنانچہ اپنے ایک خط میں خان نیاز خان کو لکھتے ہیں ”ڈاکٹر اقبال مجدد ہیں۔ فلاسفر ہیں، ادب آموز ہند ہیں۔ گرامی ان کا سا دماغ کہاں سے لائے۔ دو تین شعر کہتا ہوں، ڈاکٹر صاحب کی خدمات عالی میں بھیج دیجیے۔ ان کی داد سمیٹے دوسروں کی داد میں بے داد۔“ ۱۵

دوسری جانب اقبال گرامی کی موجودگی میں شعر پڑھتے تو اس تيقن کے ساتھ کہ انھیں سمجھنے والے موجود ہیں۔ جس محفل میں عبد القادر یا گرامی موجود ہوتے، اقبال نظم سناتے ہوئے شعر میں مستعمل لسانی تشکیلات اور رفعت خیال کی طرف متوجہ کرتے تھے۔ گرامی کو بطور خاص مخاطب کرتے اور دونوں اساتذہ فن، شعر کی لفظی و معنوی جہات پر مکمل کر بحث کرتے اور سننے والے ان موٹگانوں سے لطف بھی لیتے اور بہت کچھ حاصل کر کے اٹھتے۔ ۱۶

علامہ اقبال کے گرامی کے نام نوے خطوط جو ۱۹۱۰ء سے ۱۹۲۷ء تک کے عرصے میں لکھے گئے، اس تعلق خصوصی کے آئینہ دار ہیں جو انھیں گرامی سے تھا۔ جناب محمد عبداللہ قریشی نے مکالمہ اقبال بنام گرامی کی ترتیب و تسوید کی ذمہ داری نبھائی۔ ان خطوط کے مطالعے سے علم ہوتا ہے کہ علامہ، مولانا گرامی کو کن کن القابات سے یاد کرتے ہیں، ان میں بے تکلفی اور محبت بھی ہے اور احترام و عقیدت بھی، بابا نومی، بابا گرامی، ڈیر گرامی، ڈیر مولانا گرامی، پیر مغاں، پیر کہن سال، حضرت اقدس وغیرہ۔

گرامی اولاد سے محروم رہے۔ ان کی شادی اور پھر دوسری شادی کے بھی قصے کیا کیا نہ مشہور ہوئے، اس وقت ان کا محل نہیں۔ فارسی دیوان اور رباعیات کا مجموعہ ان کی معنوی اولاد ہیں۔ گرامی نے اس کے علاوہ بھی بہت کچھ کہا، لیکن فطری بے نیازی نے کبھی اپنے کلام کو سنبھال کر یکجا رکھنے نہ دیا۔ ان کی وفات کے بعد ان کے چاہنے والوں نے جن میں ان کی بیوی اقبال بیگم، حضرت میاں علی محمد سجادہ نشین ہستی نو ہوشیار پور، ان کے شاگرد حفیظ جالندھری اور مولوی عزیز الدین عظامی (۲) نمایاں ہیں۔ دیوان فارسی اور رباعیات کے دو الگ الگ مجموعے شائع کیے، جو اب نایاب ہیں۔

”دیوان گرامی، دو سو سولہ صفحات پر مشتمل ہے۔ اس میں زیادہ تر غزلیات ہیں اور وہ دیوان کے ایک سو دو صفحات پر پھیلی ہوئی ہیں اور ردیف وار ترتیب دی گئی ہیں مگر اس سے ان کے ذہنی ارتقاء کا کچھ اندازہ نہیں ہوتا اور نہ ہی یہ اندازہ ہو سکتا ہے کہ یہ کس زمانے کا کلام ہے۔ ان کی بیشتر غزلیں فارسی اساتذہ کی زمینوں میں کہی گئی ہیں، ان کے مقطعوں میں بھی اکثر فارسی شعراء مثلاً نظیری، ظہوری، خسرو، صائب، ظہیر فاریابی وغیرہ کے تخلص برتے گئے ہیں۔ اس کے بعد مثنویاں ہیں، جو اکثر نامکمل ہیں۔۔۔ کچھ مختصر نظمیں مثنوی کی ہیئت میں لکھی ہیں۔ کچھ نظمیں بزرگان دین اور اولیاء اللہ کی منقبت میں ہیں۔۔۔ ایک ترجیع بند، دو مسدس اور ساقی نامہ ہے۔ اس کے بعد کچھ قصائد ہیں۔ گرامی کا مزاج قصیدہ گوئی سے مناسبت نہ رکھتا تھا۔ کل چار قصیدے کہے ہیں، دو تو بالکل مختصر سے خطابہ انداز کے ہیں، البتہ دو نظام دکن کی ساگرہ پر لکھے گئے ہیں، جن کی نوعیت روایتی قصائد کی ہے۔ آخر میں چند قطععات و فردیات۔۔۔ رباعیات گرامی کے نام سے ان کا جو دوسرا مختصر مجموعہ چھپا ہے وہ غزلیات کے بعد سب سے زیادہ اہمیت رکھتا ہے یہ مولانا کا آخری عمر کا کلام ہے۔۔۔ یہ رباعیاں زیادہ تر واردات و مسائل تصوف کے بیان تک محدود ہیں۔ بعض رباعیوں میں منقبت اور نعت بھی لکھی ہے۔ کچھ رباعیات بعض واقعات کی طرف اشارے کرتی ہیں،۔۔۔ چند رباعیاں دوست احباب کے متعلق ان کے تاثرات کو ظاہر کرتی ہیں۔ صوفیانہ رباعیات تعداد میں زیادہ ہیں۔۔۔ گرامی کی رباعیات محض صوفیانہ موضوعات کا غیر شاعرانہ اظہار نہیں ہیں، ان میں فن رباعی نگاری کی جملہ خصوصیات موجود ہیں۔

یک قطرہ ز نخبانہ ء رازم دادی

یعنی خبر از ناز و نیازم دادی

صورت گیرد چگونہ عصیان از من

کز صورت خویش امتیازم دادی ۱۷

طویل نظم کے لیے شعراء مثنوی کی ہیئت پسند کرتے ہیں، مولانا نے بھی دو نام تمام مثنویاں یادگار چھوڑی ہیں، ایک مولانا جلال الدین رومی او دوسری، مولانا غنیمت کجانی کی مثنوی ”نیرنگ عشق“ کے جواب میں ”خرابات جنوں“ کے عنوان سے لکھی۔ مثنوی مولانا غنیمت جو نولکشور پریس کانپور سے جولائی ۱۸۸۰ء میں شائع ہوئی (۳) اس مثنوی نے اپنے عہد کی شعر و سخن کی فضا میں ہلچل پیدا کر دی۔ اس کے نتیجے میں کئی شعراء نے مثنویاں کہنے کی کوشش کی لیکن اس پایہ تک نہ پہنچ سکے۔ گرامی کی زندگی اگر وفا کرتی تو غزل و رباعیات کے علاوہ فارسی مثنوی گوئی میں بھی وہ اپنی مثال آپ ٹھہرتے۔

گرامی نے مرثیے بھی لکھے ہیں:

”وی سہ مرثیہ نیز سرودہ است، یکی در رثائی حاکم الدولہ، دیگری بہ نام نالہ پدر در فراق پسر در مرگ سعید احمد فرزند شیخ فضل محمد وسومی در رثائی خویش کہ چون از مرض قد در گذشت، بر لوح مزارش در ہوشیار پور حک کردند۔“ ۱۸

ان کی عمر کا بڑا حصہ ہوشیار پور، جالندھر، حیدرآباد اور لاہور میں گزرا۔ ایران کا کبھی سفر نہ کیا لیکن فارسی زبان و ادب کا مطالعہ بے حد وسیع تھا، فارسی شاعری کے اسرار و رموز اور صنائع و بدائع سے آگاہی نے انھیں ایک بلند و ارفع مقام عطا کیا تھا۔ خوش ذوق و خوش فکر شاعر تھے۔ قدیم کلاسیکی شاعری کے کامل المفن اساتذہ میں شمار کیے جاتے ہیں۔ ان کا رنگ شعر عہد اکبر کے اساتذہ کا تھا۔ جس شخص کی قوت حافظہ کا اعتراف تمام اکابرین نے کیا ہو، جس کی قادر الکلامی، شعری محاسن، الفاظ و محاورات کے برتنے کا شعور، تراکیب کی تشکیل کا مجتہدانہ انداز باعث تقلید ہو ایسی شخصیت سے ست الوجودی اور کاہلی کی توقع بظاہر عیب ہے لیکن گرامی کی ذات سے بہت سے ایسے واقعات منسوب ہیں جن میں ان کی آرام پسند طبیعت کا تذکرہ کیا گیا ہے۔ اقبال انھیں بڑے اصرار سے بلاتے اور ان کی خواہش ہوتی کہ بابا گرامی ان کے ہاں زیادہ سے زیادہ قیام کرے، لیکن انھیں ہوشیار پور سے لانا ایک کٹھن مرحلہ ہوا کرتا اور جب بیگم گرامی انھیں واپس بلانا چاہتیں تو جانا مشکل ہو جاتا۔ اقبال کو انھیں روکنے کے طریقے بھی بہت آتے تھے، کبھی کسی رباعی کا کوئی مصرع تو کبھی کوئی ترکیب وضع کرنے کی کاوش کا بہانہ بنا لیا جاتا۔ ۱۹

یادداشت خدا کا بہترین عطیہ، جس سے گرامی نے بہت فائدہ اٹھایا، اگر اچھا شعر سنتے تو وہ ان کے لوح حافظہ پر ہمیشہ کے لیے رقم ہو جاتا۔ فارسی اساتذہ کا کلام گویا حفظ تھا۔

”گرامی شاعر توانای فارسی بد دور حافظہ قوی وی ہزارہای اشعار خوب فارسی محفوظ بود۔“ ۲۰

مولانا گرامی مرحوم کا ذکر آیا تو فرمانے لگے کہ کسی کو چاہیے کہ ان کے ہمراہ رہ کر ان کا کلام لکھتا جائے، حافظہ نہایت تیز ہے انھیں اپنا سارا کلام زبانی یاد ہے مگر لکھنے کی طرف توجہ کم ہے کہیں ایسا نہ ہو گذر جائیں اور ساتھ ہی اپنا کلام لے جائیں۔ ۲۱

علامہ اقبال کا اٹل گڑھ ضلع ہوشیار پور سے تعلق رکھنے والا ملازم علی بخش، تیرہ چودہ برس کی عمر سے اقبال کی خدمت کرتا رہا تھا سوائے ان چند سالوں کے جو علامہ اقبال نے یورپ میں گزارے، آخر میں تو بندہ و آقا کی تمیز ختم ہو گئی تھی۔ ۲۲

علی بخش گرامی کا ہم وطن تھا اور گرامی کا مزاج شناس بھی۔ ان کے کھانے پینے، سونے جاگنے، پسندنا پسند، سستی و کامابی، شعر گوئی کی کیفیت، قوتِ حافظہ کی بے پناہ صلاحیت، سب کا گواہ ہے۔ اسد ملتانى بھی ان کی یادداشت اور قوتِ حافظہ پر رشک کرتے ہیں۔

”فارسی زبان کے سلسلے میں مولانا گرامی کا ذکر آ گیا، ان کے غیر معمولی حافظے کی تعریف بیان کرتے ہوئے بتایا کہ کسی کو اشعار یا غزلیں یا نظمیں یاد ہوں گی مگر مولانا کو مثنویاں تک مسلسل یاد ہیں، وہ اس وقت اسی کمرے کے ایک گوشے میں دراز تھے، فرمایا: ”بیچھے ابھی ان کے حافظے کا کرشمہ دیکھیے۔“ یہ کہہ کر مولانا کو آواز دی۔ وہ اٹھ بیٹھے۔ کہا کہ مولانا حضرت نظامی نے وہ کیا فرمایا ہے:

ز گرد۔ بیاباں بیابان گرد

بس اس مصرع کا سننا تھا کہ مولانا گرامی دونوں ہاتھوں کی شہادت کی انگلیاں اٹھا کر جھومنے لگے اور کہنے لگے ”اللہ اللہ۔ اللہ اللہ“ اس کے بعد ایک دو بار اس مصرع کو دہرایا اور پھر مثنوی وہیں سے شروع کر دی۔ مزے لے لے کر شعر پر شعر پڑھتے گئے۔ میں نے مولانا گرامی کو پہلی اور آخری بار جی دیکھا۔ ان کا منڈا ہوا سر، اٹھی ہوئی انگلیاں، نیم و جد کا عالم، جھوم جھوم کر زور دار اور پُر جذب آواز کے ساتھ شعر پڑھنا، یہ تمام منظر اب تک میرے حافظے پر نقش ہے یہ سلسلہ دیر تک جاری رہا اور شاید بہت دیر تک جاری رہتا لیکن آخر حضرت علامہ نے نہایت حسن اسلوب سے موضوع بدل کر گفتگو کا رخ کسی اور طرف پھیر دیا۔“ ۲۳

حفیظ جالندھری بھی گرامی کے شعر پڑھتے ہوئے جذب و وجد کے گواہ ہیں۔ جو کیفیت شعر پڑھ کر ان پر طاری ہوتی تھی ان سے شعر سن کر سامع بھی اسی کیف میں مسحور ہو کر رہ جاتے۔

”یہ بزرگ قدرے جھک کر کھڑا تھا ”منہ زبانی“ کچھ پڑھ رہا تھا نہ جانے وہ کیا کہہ رہا تھا کہ جس کو سن کر محفل کا ہر فرد جن میں لمبی لمبی داڑھیوں والے بوڑھے اور داڑھی منڈے جوان بھی تھے، ذبح کی ہوئی بیٹیوں کی طرح تڑپ تڑپ جاتے تھے۔ پہلے وہ ایک مصرع پڑھتا پھر اسی کو دہرا دیتا، ساتھ ہی دوسرا مصرع اپنی آواز پر مزید زور دے کر پڑھتا، اس طرح کہ ہر لفظ پر اس کی آواز تاکید اور اصرار کرتی ہوئی معلوم ہوتی، دوسرے مصرع کو ختم کرتے ہوئے وہ اپنے بھاری پگڑ بندھے ہوئے سر کو پے بہ پے اس طرح حرکت دیتا جیسے کسی کو تاکید کے کلمات کہہ رہا ہو، ساتھ ہی اپنے داہنے ہاتھ کی تین انگلیاں مٹھی کی طرح بند کر کے انگشت شہادت اور انگوٹھے کو ملا کر اور پھیلا کر فرش کی جانب جھکتا اور خلا میں اس انداز سے جنبش دیتا جیسے اپنی بات پر وثوق سے اصرار کر رہا ہو۔“ ۲۴

یہ تحریر اس بات کی نشان دہی کرتی ہے کہ مذکورہ شخصیت کو اپنی ذات پر اپنے علم پر، اپنی زبان دانی پر اور اپنے شعر پڑھنے کے انداز پر پورا اعتبار اور اعتماد ہے، وہ جانتا ہے کہ اس کے منہ سے نکلے ہوئے الفاظ کیا معنی رکھتے ہیں، ان کا تاثر

اور تاثیر، سُننے والوں کے دلوں سے فراموش نہیں کی جاسکتی۔ الفاظ کی شعبہ گری کیا ہوتی ہے، الفاظ ان کے ہاتھوں میں آکر کس طرح زندگی پاتے ہیں، گرامی اس امر سے بخوبی آگاہ تھے۔

محبت میں چنیں عاشق نوازی میں چنیں باید
زدی، کشتی، کھستی، سوختی، انداختی، رفتی

جنھوں نے علامہ اقبال کو فارسی شاعری تحت اللفظ پڑھتے سنا ہے، وہ کہتے ہیں کہ علامہ کا انداز گرامی کی یاد تازہ کر دیتا ہے۔

”ان کا اسلوب البتہ سبک ہندی کے بیشتر شعرا سے زیادہ رواں اور ہموار ہے۔ انھیں محاورہ بندی کا بہت شوق ہے۔ ان کی بیشتر غزلیات میں جو روانی اور سلاست ہے وہ بعض کمیوں کی تلافی کر دیتی ہے اور وہ اس طرح کے شعر لکھنے پر قادر دکھائی دیتے ہیں۔“

ما غلط، عقل غلط، کار غلط، راہ غلط
خط پیشانی ما سر۔ خط گرامی ء ما
کار از دست شد و دست بکارے نزدیک
داد از غفلت۔ ما آہ ز کوتاہی ء ما ۲۵

مولانا گرامی فارسی تشبیہات، استعارات، علامت، تلمیحات، ضرب الامثال، محاورات، روز مرہ، سے اس قدر آگاہ تھے کہ انجان شخص کے لیے یقین کرنا مشکل تھا کہ یہ شخص ایرانی تہذیب و تمدن اور انداز معاشرت سے بظاہر کوئی علاقہ نہیں رکھتا۔ گرامی نے بہت سے اساتذہ کی زمینوں میں غزلیں کہیں اور کامیاب رہے۔ جدید فارسی سے انھیں کچھ علاقہ نہ تھا۔ کلاسیکی فارسی ہی میں لکھتے اور تراکیب وضع کرنے میں درجہ کمال کو پہنچے ہوئے تھے۔ اپنے ہی کہے ہوئے اشعار پر گہری ناقدانہ نگاہ ڈالتے۔ قطع و برید میں لگے رہتے۔ لفظوں سے کھینے کا فن خوب جانتے تھے۔

نشان دربی نشان گم شد مکان در لا مکان گم شد
قیامت بر سر آورد آن باین و این بان گم شد
نہانش را عیان گفتم، عیانش را نہان گفتم
عیان اندر نہان گم شد نہان اندر گم شد
بر آن بودم کہ از سردہانش کتہ بر خوانم
خن تا بر زبان آمد، زبان اندر دہان گم شد
بصرای محبت گم شدن باری عجب نبود
درین رہ ای حریفان، کاروان در کاروان گم شد

گرامی از نگاہی دل زدستم برد آن کافر
دل رمز آشنا آخر چشم کتہ دان گم شد ۲۶

وہ غزل کے شاعر تھے، لیکن آخر عمر میں رباعیات کی طرف توجہ ہو گئی تھی۔
علامہ اقبال کی نظر میں گرامی کا کارنامہ یہ غزل تھی۔

شب ہائے وصل و گوشہء چشم عنایتے ماہیم و زلف یار و مسلسل حکایتے
عصیان ما و رحمت پروردگار ما این را نہایتے نہ آن را نہایتے
از صبر و شکر نے سخنے نے ترانہء الا چکدز حضرت انساں شکایتے
ہاں وارثی بکتہء مضمون باغِ غلد خوانی اگر ز مصحف رخسار آیتے

تا چند امتحان تغافل تہمے

دیرینہ بندہ ایست گرامی رعایتے

علامہ اقبال نے اس غزل کے بیت الغزل عصیان ما و رحمت پروردگار ما۔۔۔ کو بہت مقامات پر احباب کو لکھے گئے
خطوط میں بھی اور بالمشافہ بھی سراہا ہے۔

اقبال اور گرامی میں ایک قدر مشترک عشق رسول ﷺ کا ہونا بھی تھا۔

”گرامی برصغیر پاک و ہند میں فارسی کے آخری استاد تھے جو کمال کی غزل کہتے تھے اور ان کی دھاک پورے
ہندوستان میں تھی۔ بطور نمونہ ان کی غزل کا ایک شعر ملاحظہ فرمائیے:

خوشی بالتکلم در ستیزہ

تبسم در میانش ریزہ ریزہ

گرامی کبھی کبھی نعت کے مقدس موضوع کو اتنے پیار سے ادا کرتے کہ اس میں غزل کی آمیزش سی نظر آتی اور نعت
کا تقدس بھی برقرار رہتا۔

گویند کہ آں سرو رواں سایہ نداشت

زیں طرفہ کہ عالم ہمہ در سایہ اوست ۲۷

حضور ﷺ نے فرمایا، جس نے خواب میں میری زیارت کی گویا اس نے زندگی میں مجھے دیکھا۔

”..... ایسا ہی ایک خواب کئی برس پہلے جالندھر کے آخری ممتاز فارسی گو شاعر غلام قادر گرامی نے دیکھا اور پھر اسے
نظم کر کے اپنے ایک شاگرد کو وصیت کی کہ یہ اشعار مرے لوح مزار پر کندہ کروا دیے جائیں۔ شاگرد اپنے استاد کے
انتقال کے وقت شہر سے باہر تھا چنانچہ گرامی اپنی زوجہ کے خواب میں آئے اور ان اشعار کو کندہ کرانے کی تلقین کی۔

بگیرم دامن آن سید لولاک ﷺ در محشر

کہ محشر برتا بد تاب۔ حسن بے حجابش را
 شی در خانہ زی آل امام۔ انبیا ﷺ آمد
 قضا گیر و عنانش را قدر گیرد رکابش را
 قضا گیرد قدر گیرد ازل گیرد ابد گیرد
 رکابش را عنانش را عنانش را کابش را
 سوار فلک شد ماہ۔ فلک آمد عنان گیرش
 رکابش بوسہ بر پا زد، فلک بوسد رکابش را
 گرامی در قیامت آل نگاہ مغفرت خواہد
 کہ در آغوش گیرد جرمہائے بے حسابش را^{۲۸}

یہی بات مکاتیب گرامی بنام اقبال میں بہ انداز دگر ملتی ہے، مؤلف کے نزدیک گرامی نے وفات سے چند روز پہلے ایک رباعی اور نعت کے چھ اشعار لکھ کر وصیت کی کہ انہیں لحد میں ان کے ساتھ رکھ دیا جائے۔ موت کا سانحہ ہوش اڑا دیتا ہے، کسی کو اس وصیت کا خیال نہ رہا، تدفین کے بعد یاد آیا تو سبھی رنجیدہ ہوئے کہ مولانا کی وصیت پر عمل نہ کیا جاسکا۔ ایک ماہ بعد بیگم گرامی نے خواب دیکھا جس میں گرامی انہیں تسلی دیتے ہوئے کہتے ہیں کہ میری بخشش کی فکر نہ کرو، سردار محمد سے کہو کہ یہ اشعار دہلی سے کندہ کرا کے لوح مزار پر لگا دے۔ سردار محمد دہلی سے ہوشیار پور آئے اور سرخ پتھر پر یہ اشعار اور رباعی کندہ کروا کر قبر کے سرہانے لگا دی۔ یوں گرامی کی وصیت پوری ہوئی، رباعی یہ تھی۔

خاور دم از شہم بایں تیرہ شی
 کوثر چکد از لبم بایں تشنہ لبی
 اے دوست ادب کہ در حریم دل ماست
 شاہنشین انبیا ء رسول عربی ﷺ

”راصل مرحوم ہی کی کہی ہوئی مندرجہ ذیل تاریخ گرامی کے لوح مزار پر کندہ کی گئی:

”مزار۔ حضرت گرامی“ ۱۹۲۷ء“ ۲۹

مولانا گرامی قلندرانہ طبیعت کے مالک تھے، بے نیازی ان کی ذات کا حصہ تھی۔ شہرت و ستائش سے بے پروا تھے۔ مولانا گرامی کی قادر الکلامی کے سبب ان کا شہرہ ہوا، اور انہیں ادبی محفلوں، جلسوں اور مشاعروں میں مدعو کیا جانے لگا لیکن گرامی کی بے نیازی نے کبھی انہیں اہم نہ جانا، سید عابد علی عابد لکھتے ہیں:

”مولانا گرامی کی غزلوں کی شہرت ہوئی تو لوگوں کو معلوم ہوا کہ جانندھر میں ایک ایسا نغمہ سرا ہے جو عرفی، نظیری، کلیم و طالب اور بیدل و غالب کی یاد تازہ کرتا ہے تو ہر طرف سے فرمائش ہونے لگی کہ وہ جلسوں میں اپنا کلام

سنائیں لیکن گرامی نہایت مستغنی المزاج، قلندر بخش اور درویش صفت شاعر تھے جی میں آیا تو چلے گئے نہیں تو
جلے والے آس لگائے بیٹھے رہے۔“ ۳۰

حفیظ جالندھری مولانا گرامی کی شخصیت کا تذکرہ اپنے مخصوص انداز میں کرتے ہیں:

”میں نے اپنی زندگی میں لاکھوں نہیں تو ہزاروں شاعر دیکھے اور سینکڑوں سے ملاقات ہوئی، لیکن شعر سے ایسا
انہماک کسی دوسرے شاعر میں مجھے نظر نہیں آیا۔ فانی اللہ لوگ شاید بہت سے ہوں لیکن فانی اشعر جسے کہنا
چاہیے، وہ میری دانست میں گرامی ہی تھے۔ خلوت ہو یا جلوت، اٹھتے بیٹھے وہ کسی مصرعے کی دھن میں
رہتے تھے۔ بظاہر اپنے ملاقاتیوں کی باتوں کا جواب دیے جارہے ہیں لیکن گم ہیں کسی مصرعے کے جوڑ توڑ
میں..... جب شعر ہو جاتا تو ان کی آنکھیں روشن ہو جاتیں اور وہ اس شعر کو اپنے نزدیک بیٹھنے والے کو
سنانے سے باز نہ رہتے لیکن ایک عجیب بات تھی، جو میں نے اب تک صرف انہی میں دیکھی۔ وہ اپنا شعر سنا
کر داد طلب نہ ہوتے۔ شعر سنانے کے ساتھ ہی پھر کسی لفظ یا مصرعے میں گم ہو جاتے..... وہ شاعری کے
لیے پیدا ہوئے تھے زندگی بھر اسی میں محو رہے۔ اپنی تعریف اور تعارف سے بے نیاز تھے۔“ ۳۱

حفیظ جالندھری تمام عمر اس فخر کی کیفیت سے سرشار رہے کہ انہیں گرامی کی شاگردی نصیب ہوئی اور انہوں نے علم و
دانش کے اس سرچشمے سے بے پناہ فیض حاصل کیا۔ وہ بتاتے ہیں کہ ان پر ایک دور ایسا بھی آیا کہ جب وہ داغ کے رنگ
میں بری طرح رنگے جارہے تھے۔ سامعین و قارئین ان کی اس روش سے بے انہما خوش، انہیں داد سے نوازتے، یہ بھی
اس زعم میں مبتلا کہ ایک روز، زمانے کو داغ بن کر دکھا دیں گے، کہ مولانا گرامی نے آڑے ہاتھوں لیا اور بزبان پنجابی یہ
بات اچھی طرح سمجھا دی کہ داغ کے نقال بننے سے بہتر ہے کہ تم اپنی اصل شکل میں ظاہر ہو۔ ۳۲

حفیظ جالندھری نے اس وقتی دل شکنی کو پیش نظر رکھتے ہوئے، ہمیشہ خوب سے خوب تر کہنے کی کوشش کی مگر اپنے
انداز سے اور اس مقام تک آگئے کہ ان کا اسلوب ان کی شناخت ٹھہرا۔ ایک مرتبہ ایسا بھی ہوا کہ علامہ اقبال نے ان کا کلام
سن کر یوں داد دی:

”تمہارے اشعار میں جو سادگی اور صفائی پائی جاتی ہے اس پر یقیناً مولانا گرامی کی استادانہ توجہ کا اثر ہے،
گرامی کا یہ تم پر بہت بڑا احسان ہے۔“ ۳۳

حفیظ جالندھری، گرامی سے آخری ملاقات کا تذکرہ کرتے ہوئے کہتے ہیں کہ استاد گرامی کی طبیعت زیادہ خراب تھی
، بمشکل تمام انہیں بردانے میں لایا گیا مجھے دیکھ کر بہت خوش ہوئے اور میرا سر اپنے سینے پر رکھ کر یہ بات کہی ”ہمیں یقین
تھا کہ حفیظ گرامی کو دیکھنے ضرور آئے گا۔“ علامہ اقبال کو یاد کرتے رہے۔ مولانا اس وقت اپنے وطن کی محبت میں سرشار
تھے۔ شدید بیمار تھے لیکن آہستہ آہستہ یہ شعر پڑھتے جاتے تھے، مولوی عظامی اور میں سن رہے تھے۔

اے گرامی بجز تم چہ کسی
جادو انگیز آتشیں نفسی
منت عمر و زید ہاں تا چند

گس خوان این و آں تاچند
نظم دکش بخواں بطرز دگر
مولد تست شہر جالندھر
ذره اش بر ستارہ چشمک زیر
خاک۔ جالندھر است مردم خیز ۳۳

مولوی عبدالحق ”چند ہم عصر“ میں اپنے معاصرین کا تعارف اختصار کے ساتھ لیکن اتنے جامع انداز میں کراتے ہیں کہ صاحبِ خاکہ کی شخصیت کے سارے پہلو قاری سے متعارف کرا دیتے ہیں، ان کے نزدیک گرامی ”سچے شاعر“ تھے۔ فکرِ شعر میں ہمہ وقت محو رہنے والے، اور شعر پڑھنے کا انداز ایسا کہ یوں معلوم ہوتا کہ شعر کے جگر میں مدغم ہوتے جاتے ہیں۔ مولوی صاحب بھی اس بات کے شاہد ہیں کہ صورت اور وضع قطع سے انھیں شاعر ماننے میں تامل ہوتا تھا لیکن جب وہ شعر پڑھتے، تب ان کے جواہر عیاں ہوتے۔ دوستوں سے بے تکلفی اور قدر دانی ان کے مزاج کا حصہ تھی۔ فارسی اشعار ٹھیٹھ پنجابی لہجے میں اس طرح سناتے کہ لطف دے جاتا۔ ۳۵

ڈاکٹر خاور گرامی، شعر سننے سنانے کے حوالے سے ان کے ایک دلچسپ معمول کا ذکر کرتے ہیں:

”ان کی زوجہ اقبال بیگم، فارسی اور اردو زبان کی شاعرہ تھیں۔ میاں بھی بہرے تھے اور بیوی بھی گراں گوش تھیں۔ کہتے ہیں کہ جب یہ دونوں ایک دوسرے کو اپنا کلام بہرے ہونے کی وجہ سے چیخ چیخ کر سناتے تو راستہ چلنے والوں کا اڑدھام (ازدھام) ہو جاتا اور باہر سے سامعین داد دیتے۔ گرامی کے گھر پر اکثر میلہ لگا رہتا۔“ ۳۶

اردو شاعری سے بھی لگاؤ تھا، شعر کے فنی و معنوی محاسن فوری طور پر نظر میں آ جاتے، اگر ان کے فارسی کلام کے متعلق دعویٰ کیا جاتا ہے کہ اسے کسی بھی فارسی شاعر کے کلام کے مقابلے میں رکھا جاسکتا ہے تو اردو کلام بھی ان عظمت و انفرادیت میں اپنی مثال آپ ہے، یہ الگ بات کہ انھوں نے اردو شاعری کی طرف بہت کم توجہ کی، وہ بولتے اور سوچتے پنجابی، یعنی اپنی مادری زبان میں تھے لیکن شعر گوئی کے لیے انھوں نے زبان شیریں، فارسی کا ہی انتخاب کیا اور وہ پاک و ہند میں فارسی غزل گوئی کے سلسلے کی آخری کڑیوں میں سے ایک تھے۔ طویل بحر میں کہی گئی ان کی اس اردو غزل میں موسیقیت، غنائیت، نفسگی نے موضوع کے تاثر اور تاثیر میں اضافہ کیا ہے ملک محمد باقر نسیم نے شعراے پنجاب کے صفحہ ۳۲ پر گرامی کے اردو شعر درج کیے ہیں، جو انھوں نے اقبال کی درج ذیل غزل سے متاثر ہو کر فی البدیہہ کہے تھے

کبھی اے حقیقت منتظر نظر آ لباسِ مجاز میں

کہ ہزاروں سجدے تڑپ رہے ہیں مری جبینِ نیاز میں

گرامی کے اشعار میں اپنی ذات سے الہیات تک کے اس سفر میں حیات و ممات تک کے تمام مراحل، ان کی مذہب سے وابستگی اور انسان کا مجبور محض ہونا سبھی کیفیات موجود ہیں۔

ندوہ دل رہا نہ وہ آرزو، یہ کشش ہے کیا ترے نیاز میں
اسے کون کہتا ہے بت شکن وہ جو دل ہے زلف ایاز میں
مری زندگی مری موت ہے مری موت ہے مری زندگی
مرا جسم ظلمت ہند میں مری روح خاکِ حجاز میں ۳۷

گرای مذہباً و مشرباً اہل تشیع تھے یا اہل تسنن، یہ ایک الگ بحث ہے۔ حضرت علیؑ سے عقیدت و محبت ان کی تخلیقات میں اپنی جھلک دکھاتی ہے۔

محرم - نکتہء خفی و جلی
جانشین - محمد ست علی

تو دیگر خلفائے راشدین بھی آپ کے نزدیک اتنے ہی محترم و مکرم ہیں۔

گرای بلبل باغ بہارم
نوا سخ مدح چار یارم
محیط یکدلی را چار گوہر
۳۸
ابو بکر و عمر، عثمان و حیدر

مولانا گرامی کی وفات ایک بڑا سانحہ تھا۔ حفیظ نے بھی تاریخ وفات کے قطعات کہے اور راحل نے بھی۔
”۔۔۔ اور بھی کئی شاعروں نے تاریخیں کہیں لیکن حفیظ ہوشیار پوری کے بڑے بھائی مولوی عبدالرشید راحل مرحوم کے یہ قطعات تاریخ میں بہت مشہور ہوئے۔

گرامی کہ در آخر عمر زیست بہ خاک طربناک ہوشیار پور
ہمہ خاک شد منزلش بعد مرگ بجو سائش از ”خاک ہوشیار پور“ ۱۳۳۵ھ

دیگر

رفت مولانا گرامی از جہاں گرمیء بزم سخن باقی نماز
راحل مغموم سائش گفت ”ہائے آں قدح بشکست و آں ساقی نماز“ ۱۳۳۳ھ - فصلی ۳۹
جب ۲۲ مئی ۱۹۲۷ء کو مولانا گرامی کا انتقال ہوا تو حفیظ ہوشیار پوری نے صرف پندرہ برس کی عمر میں فی البدیہہ یہ

شعر کہا۔

صبا بہ حضرت اقبال این پیام وہ
برفت جان گرامی و تو ہنوز خموش

حفیظ کے اس شعر کو بہت سی شخصیات نے علامہ اقبال سے منسوب کیا ہے۔ یہی نہیں بلکہ آپ نے گرامی کی یاد میں پہلی بار فارسی میں مرثیہ لکھا اور یہ یادگار تاریخیں بھی کہیں۔

صدحیف کہ آں شاعر نامی ز جہاں رفت آں غیرت سعدی و نظامی ز جہاں رفت
چوں شیخ گرامی، ز جہاں رفت بگفتم تاریخ ہمیں ”شیخ گرامی ز جہاں رفت“ ۱۹۲۷ء

رہا شد از نفسِ آب و گل گرامیء ما مبارک اہل طلب را شمیم فردوس
چو او برفت بگوشِ حفیظ ہاتفِ گفت کہ ”رفتہ روح گرامی بہ گلشن فردوس“ ۱۹۲۷ء

پتیاہ تھے فردوس میں سعدی و نظامی آیا ملک الموت کی صورت میں پیامی
پہنچا در فردوس پہ جب شاعر یکتا رضواں نے کہا ان سے کہ ”حاضر ہیں گرامی“ ۱۳۳۵ھ^{۴۰}
خواجہ عبدالرشید، ”تذکرہ شعرائے پنجاب“ میں گرامی کی وفات کا تذکرہ تفصیل کے ساتھ رقم کرتے ہیں۔ ”بعد از وفات نظام دکن میر محبوب علی، میر عثمان علی خان بہ جانشینی او رسید و از گرامی خواہش کرد کہ ہوشیار پور را ترک گفتم و وارد حیدرآباد دکن شود۔ مہاراجا سرکرشن پرشاد ہم نامہ ای بہمین موضوع بہ گرامی فرستاد و از خواہش کرد کہ فرمائش نظام عثمان را قبول کند۔ ولے گرامی بعلت مرض ذیابیطس معذرت خواست و بالآخرہ در سال ۱۹۲۷ء عرصہ وجود را ترک گفت۔ بموقع وفات خود رباعی زیرورد زبانش بود۔“

می میرم و دیدہ اشکباری دارد دل خون شدہ جاں نفس شاری دارد
ای چارہ شناس کار با مرہم نیست این صید بسینہ زخم کاری دارد
گرامی ہوش و ذکاوت فوق العادہ ای رادار بود و بیشتر کلام خود از برداشت بیشتر شعر ہالیش تا ہنوز چاپ نگر دیدہ است۔ غزلیات و رباعیات کہ دیوان مختصر را تشکیل میدہد چندین بار چاپ گردیدہ است۔ گرامی داری سلیقہ و ذوق مخصوص بود و نسبت بہ بزرگان مذہب ارادت خاصی را داشت۔ با علامہ اقبال لاہوری دوست بود و معمولاً بمنزلش میرفت۔ راجع با اقبال چنیس گفتہ است:

در دیدہ معنی نگہبان حضرت۔ اقبال

پیغمبری کرد و پیہر نتواں گفتی ۴۱

گرامی اپنی زندگی کی آخری سانس تک اقبال کا انتظار کرتے رہے، اس کا تذکرہ کئی دوستوں نے کیا:
مرض الموت میں بھی مولانا گرامی نے پیغام بھیجا کہ قریب مرگ ہوں، اقبال اور سالک (۶) سے کہو کہ آ کر مجھے دیکھ جائیں۔“ لیکن افسوس اس امر پر کہ مکروہات و موانع دنیاوی نے مہلت نہ بخشی۔ ۴۲

گرامی کی وفات پر تمام ادبی جراند اور اخبارات نے ان کی عظمت کا اعتراف کیا، محزون اس عہد کا سب سے اہم

ادبی جریدہ تھا مخزن کا گرامی نمبر، اس محبت کا آئینہ دار ہے جو ان کے معاصرین کے دلوں میں، ان کے لیے موجود تھی۔
جس گرامی کے متعلق، اقبال نے کہا تھا کہ گرامی مسلم ہے اور مسلم تو وہ خاک نہیں کہ خاک اسے جذب کر سکے،
لیکن جسم کو تو خاک ہونا ہی ہے، خاک میں ملنا ہی ہے، قبرستان کندن شاہ کی خاک کو یہ اعزاز حاصل ہوا کہ گرامی ابدی
نیند سو رہے ہیں لیکن ان کے افکار و اشعار ہمیشہ ادبِ عالیہ کا حصہ رہیں گے۔

علامہ اقبال گرامی کے سانچہ ارتحال پر غم زدہ و رنجور حالت میں ہوشیار پور گئے اور اس موقع پر کہا گیا قطعہ ان کے
غم و اندوہ کا آئینہ دار ہے اور ساتھ ہی گرامی کی فکرِ رسا، فلسفیانہ خیالات و صنعتِ گرمی کو خراجِ تحسین بھی اور دوستی کا
اعتراف بھی.....

”آہ مولانا گرامی از جہان بر بست رخت

آنکہ زد فکر بلندش آسماں را پشت پای

معنی مستور او در لفظِ رکینش مگر مثل حوری بی حجاب اندر بہشت دلکشای
از نوای جان فزای او عجم را زندگی جامِ جشید از شرابِ ناب او گیتی نمای
یادِ ایامی کہ با او گفتگو ہا داشتم ای خوشا حرنی کہ گوید آشنا با آشنای

بر مزارش پست تر کن پردہ ہای ساز را

تا نہ گردد خواب او آشفتنہ از شورِ نوای“ ۴۳

اہل علم کے لیے گرامی کی رخصت ایک دور کا خاتمہ تھا کہ اب کوئی اس پائے کا فارسی داں شاعر نہیں رہا تھا۔ اقبال
بیگم ترک ان کے ادبی و علمی قد و قامت سے بھی آگاہ تھیں، ان کے لیے تو زندگی کا سارا حسن اور تکمیل گرامی ہی سے تھی۔

کہے کوئی انا الحق ہم انا المحبوب کہتے ہیں

سر اپنا، شوز اپنا، شوق اپنا، مدعا اپنا

یہ وہی اقبال بیگم ترک ہیں جن کے لیے اقبال مذاقاً کہا کرتے تھے کہ لوگ تو جو رو کو بیاہ کر لاتے ہیں، گرامی کو
جو رو بیاہ کر لے گئی۔ ۴۴

سید عابد علی عابد کہتے ہیں:

”بر صغیر پاک و ہند میں فارسی کلاسیکی شاعری کا آخری ترجمان گرامی تھا اس کے بعد تو چراغ ہی گل
ہو گیا۔“ ۴۵

عقل و عشق کا موازنہ اور عشق کی فوقیت علامہ اقبال کا خاص موضوع رہا ہے، عقل حیلہ ساز کے فریب سے گرامی
بھی آگاہ ہیں۔ اقبال کہتے ہیں کہ گرامی کے اس شعر نے مجھے تڑپا دیا۔ ساری زندگی کتابوں کی ورق گردانی کرتے گزرتی
اور آخر میں کھلا کہ یہ سب حیلہ فروشی و مدعا طلبی ہے، کتابی علم سے عقل بے شک بڑھ جاتی ہے لیکن دل روشن نہیں ہوتا۔

کتاب عقل ورق در ورق فرو خواندیم

تمام جلد فروشی و مدعا طلبی است ۴۶

حواشی

۱۔ قدر بگرامی: والی دکن نواب محبوب علی خان کے دربار سے وابستہ فارسی شاعری میں بادشاہ کے استاد تھے۔ CANNING COLLEGE لکھنؤ میں فارسی کے پروفیسر تھے۔ متعدد کتابوں کے مصنف تھے۔ نثر بھی بہت اچھی لکھتے تھے، محقق بھی تھے اور علوم عروض کے ماہر بھی۔ فارسی قواعد پر ان کی کتاب، بنیادی اہمیت کی حامل ہے۔

۲۔ عزیز الدین عظامی:۔ مولانا گرامی کے تلامذہ میں حفیظ جالندھری اور عزیز الدین عظامی بہت شہرت رکھتے ہیں۔ عظامی نے فارسی شاعری میں نام پایا۔ عظامی تاریخ گوئی کا خصوصی ملکہ رکھتے تھے۔ آپ کے اساتذہ میں دیوبند کے نامور علما شیخ الہند مولانا محمود الحسن اور مولانا سید انور شاہ کشمیری شامل ہیں۔ جامعہ پنجاب سے مٹی فاضل کا امتحان پاس کیا اور جالندھر کے ایک ہائی سکول میں فارسی کے استاد مقرر ہوئے۔ قیام پاکستان کے بعد ساہیوال آگئے۔ اور گورنمنٹ ہائی سکول میں فارسی کی تعلیم دینے لگے۔ ۱۹۵۳ء میں ریٹائر ہوئے اور ۱۹۵۷ء میں ساہیوال میں انتقال ہوا، حفیظ ہوشیار پوری نے تاریخ کبھی۔ عزیز الدین عظامی از جہاں رفت مولانا محمد معظم شاہ والد محترم مولانا محمد انور شاہ شیخ الحدیث، دیوبند وفات۔ ۲۸ فروری ۱۹۵۸ء ۲۷ ذوالحجہ ۱۳۵۶ھ (دوشنبہ) ”انتقال معظم شاہ“ ۵۸۲ + ۱۳۵۶ = ۱۹۳۸ء (”بے زبانی زباں نہ ہو جائے، حفیظ ہوشیار پوری، شخصیت اور فن“ قرۃ العین طاہرہ، ص ۲۷۵۔ ”فارسی ادب کی مختصر ترین تاریخ“ ڈاکٹر صدیق شبلی، ڈاکٹر ریاض احمد، ص ۲۳۸)

۳۔ غنیمت کجاہی: ضلع سمرات پاکستان میں فارسی نظم میں سب سے زیادہ شہرت مولانا غنیمت کی ہے جن کی مثنوی ”نیرنگ عشق“ مختلف ناموں سے مشہور ہے۔ ”مثنوی شاہد و عزیز“، ”مثنوی مولانا غنیمت“، ”مثنوی شاہد وفا“ وغیرہ۔ راقمہ کے ذاتی کتب خانے میں دیوان غنیمت با اہتمام محمد تنق بہادر اور مولانا غنیمت کجاہی کی مثنوی ”نیرنگ عشق“ جسے مطبع نولکشور سے جولائی ۱۸۸۰ء میں شائع کیا گیا، موجود ہے۔ خان صاحب قاضی فضل حق ”مقالات قاضی فضل حق“ میں رقم طراز ہیں ”..... اس مثنوی کے علاوہ دیوان غزلیات اور مثنویات بھی ان کی یادگاریں ہیں۔ دیوان کسی وقت ہندوستان میں چھپا تھا مگر اب نایاب ہے۔ میرے پاس خوش قسمتی سے اس کا چھوٹی تقطیع دستی تحریر ہے..... مولانا کا وطن اور مولد قصبہ کجاہ ہے۔ ان کے والد کا نام محمد کریم تھا اور ”مفتی“ کے لقب سے مشہور تھے..... اپنے ہی وطن میں تعلیم پائی..... شاعری میں مولانا کو میر محمد زمان راسخ لاہوری سے تلمذ تھا اور روحانی طور پر ان کی بیعت سلسلہ قادریہ نوشاہیہ میں تھی..... مولانا کا انتقال بقول روایات زبانی ۱۱۱۱ھ میں اور ”غم و الم“ مادہء تاریخ وفات بتایا جاتا ہے۔ (فضل حق، قاضی خان صاحب، ”مقالات خان صاحب قاضی فضل حق“، ص ۱۱۲-۱۱۰)

۴۔ اسد ملتانی: محمد اسد خان نام قوم افغان شیرانی سے نسبت۔ خان غلام قادر خاں کے فرزند ۳ دسمبر ۱۹۰۲ء کو کڑی افغان ملتان میں پیدا ہوئے۔ چرچ مشن ہائی سکول سے میٹرک کیا۔ ۱۹۲۳ء میں گورنمنٹ کالج سے بی اے کیا۔ سائنس و فلسفہ سے گہری دلچسپی تھی۔ عملی زندگی کا آغاز مدرسے سے کیا۔ ہفت روزہ ”الشمس“ اور سائنسی ماہنامہ ”روشنی“ کے ناموں سے دو پرچوں کا آغاز کیا۔ ۱۹۲۶ء میں سرکاری ملازمت اختیار کی۔ وزارت خارجہ میں ڈپٹی سکرٹری کے عہدے تک پہنچے۔ شعر و ادب سے لگاؤ تھا۔ غزلیں بھی کہیں لیکن بنیادی طور پر نظم کے شاعر تھے۔ اقبال سے بے حد متاثر تھے اور پیرویہ اقبال پر نازاں بھی۔ ان کی وہی نظمیں رین کہی جاسکتی ہیں جن میں رنگِ اقبال نمایاں ہے ۱۹۵۹ء میں انتقال ہوا۔ (قریشی، محمد عبداللہ، ”معاصرین اقبال کی نظر میں“ ص ۴۷۹)

۵۔ راحل ہوشیار پوری: ”حفیظ ہوشیار پوری کے برادر بزرگ، راحل ہوشیار پوری بطور ایک شاعر اور تاریخ گو کے، قدر کی نگاہ سے دیکھے جاتے تھے اور جالندھر اور اس سارے علاقے میں اردو لسانیات میں مستند تصور کیے جاتے تھے۔“ قائد اعظم کی وفات پر راحل مرحوم نے حسب ذیل مادہ تاریخ نکالا۔

”آہ قائد اعظم مرد“

راحل کا نمونہ شعر:

گھول دے جام میں ان مدبھری آنکھوں کا سرور

میرے ساقی ترا راحل ابھی سرشار نہیں

خواجہ عبدالرشید تذکرہ شعرائے پنجاب میں جناب راحل ہوشیار پوری کا تفصیلی تعارف کرواتے ہیں۔ شیخ عبدالرشید متخلص بہ راحل پر شیخ فضل محمد خان و برادر بزرگ حفیظ ہوشیار پوری بود کہ احوال درین تذکرہ مرقوم گردیدہ است۔ وی در سال ۱۹۰۲ء میلادی در ہوشیار پور متولد و در سال ۱۹۵۳ء میلادی در لاہور فوت و مدفون گردید۔ وی یکی از شاگردان غازی عبدالرحمن امرتسری و تحت تاثیر عقائد سیاسی وی قرار گرفتہ بود۔ راحل در تاریخ گوئی و شعر پارسی مہارت بسیار عجیبی را دارا بود و علاقہ خاصی را نسبت ب مصوف داشت۔ (خواجہ عبدالرشید ۱۹۶۷ء تذکرہ شعرائے پنجاب کراچی اقبال اکادمی ۲۲۵)

۶۔ عبدالجید سالک: پیدائش ۱۳ دسمبر ۱۸۹۳ء بمالہ ضلع گورداس پور و وفات ۲۷ دسمبر ۱۹۵۹ء۔ خوش گفتاری، حاضر جوابی و شگفتہ مزاجی اور طنز و مزاح میں اپنی مثال آپ تھے۔ ”روز نامہ انقلاب“ کے مدیر تھے۔ افکار و حوادث کے عنوان سے لکھے گئے، آپ کے کالم بہت شوق سے پڑھے جاتے تھے۔ ”سرگذشت سالک“ کے نام سے آپ بیتی تحریر کی۔ علامہ اقبال سے خاص تعلق خاطر تھا۔ (صادق نسیم ”روشنی چراغوں کی“ ص ۷۸)

حوالہ جات

۱۔ قریشی، محمد عبداللہ، ”معاصرین اقبال کی نظر میں“، ص ۱۸۷

۲۔ ظہور الدین، ڈاکٹر احمد، ص ۱۱۱

- ۳- تسبیحی، محمد حسین، ص ۳۷
- ۴- نگرامی، خاور، ص ۱۶
- ۵- ایضاً
- ۶- ایضاً
- ۷- ایضاً
- ۸- ظہور الدین، ڈاکٹر احمد، ص ۱۱۱
- ۹- صادق نسیم، ”روشنی چراغوں کی“، ص ۲۳-۲۳
- ۱۰- حفیظ جالندھری، ”استادِ گرامی مرحوم“، مشمولہ: ”ماہ نو“، ص ۲۰۳
- ۱۱- قریشی، محمد عبداللہ، ”معاصرین اقبال کی نظر میں“، ص ۱۹۶
- ۱۲- محمد ریاض، ڈاکٹر، ”اقبال لاہوری و دیگر شعراء فارسی“، ص ۱۳۲
- ۱۳- لکھنوی، صہبا، ص ۲۰۱
- ۱۴- قریشی، محمد عبداللہ، ”معاصرین اقبال کی نظر میں“، ص ۱۹۷
- ۱۵- تقی عابدی، سید، ص ۶۷
- ۱۶- مرزا جلال دین، ”میرا اقبال“، مشمولہ: ابوللیث صدیقی، ”ملفوظات اقبال حواشی و تعلیقات“، ص ۹۷-۹۸
- ۱۷- فیاض محمود سید عابدی وزیر الحسن، ص ۳۹۵
- ۱۸- حسن انوشہ، ص ۲۱۰۱
- ۱۹- قریشی، محمد عبداللہ، ”معاصرین اقبال کی نظر میں“، ص ۱۹۵
- ۲۰- محمد ریاض، ڈاکٹر، شبلی ڈاکٹر محمد صدیق، ”فارسی ادب کی مختصر ترین تاریخ“، ص ۲۳۲
- ۲۱- خان، سعادت علی، بزم اقبال، مشمولہ: ابوللیث صدیقی، ”ملفوظات اقبال حواشی و تعلیقات“، ص ۲۳۳
- ۲۲- نذیر نیازی، سید، ص ۱۷۳
- ۲۳- قریشی، محمد عبداللہ، ”معاصرین اقبال کی نظر میں“، ص ۲۸۳
- ۲۴- حفیظ، جالندھری، ”استادِ گرامی مرحوم“، مشمولہ: ”ماہ نو“، ص ۲۰۳
- ۲۵- فیاض محمود سید عابدی وزیر الحسن، ص ۳۹۹
- ۲۶- محمد ریاض، ڈاکٹر، ڈاکٹر محمد صدیق شبلی، ”فارسی ادب کی مختصر ترین تاریخ“، ص ۲۳۲
- ۲۷- نسیم، صادق، ص ۲۳

- ۲۸۔ ظفر، نوید، ص ۲۳۱
- ۲۹۔ قریشی، محمد عبداللہ، ”معاصرین اقبال کی نظر میں“، ص ۳۹-۴۸
- ۳۰۔ عابد علی عابد، سید، ص ۱۰۶۴
- ۳۱۔ حفیظ، جالندھری، ”استاد گرامی مرحوم“، مشمولہ: ”ماہ نو“، ص ۲۰۴-۲۰۵
- ۳۲۔ محمد منور، مرزا، ص ۱۵۷
- ۳۳۔ ایضاً
- ۳۴۔ فاروقی، محمد حمزہ، ص ۲۳۷-۲۳۶
- ۳۵۔ عبدالحق، مولوی، ”چند ہم عصر“، ص ۱۰۹
- ۳۶۔ خاور، نگرانی، ص ۱۷
- ۳۷۔ نسیم، ملک محمد باقر، شعرائے پنجاب، ص ۳۲
- ۳۸۔ ظہور الدین، ڈاکٹر احمد، ص ۱۱۲
- ۳۹۔ قریشی، محمد عبداللہ، ”معاصرین اقبال کی نظر میں“، ص ۳۹-۴۸
- ۴۰۔ صہبا، لکھنوی، ”فن اور فنکار“، مشمولہ: ”افکار“، حفیظ نمبر، ص ۹۳-۹۵
- ۴۱۔ عبد الرشید، ص ۳۰۹
- ۴۲۔ سالک، عبدالمجید، اداریہ، ”انقلاب“
- ۴۳۔ محمد ریاض، ڈاکٹر، ”اقبال لاہوری و دیگر شعرائے فارسی“، ص ۱۳۳
- ۴۴۔ قریشی، محمد عبداللہ، ”معاصرین اقبال کی نظر میں“، ص ۱۸۸
- ۴۵۔ عابد علی عابد، سید، ص ۱۰۶۴
- ۴۶۔ قریشی، محمد عبداللہ، ”معاصرین اقبال کی نظر میں“، ص ۲۰۵